

బాలమిత్ర

- వాసంతి మాఘపు.

పద్యము: తలనుండు విషము ఫణికిని

వెలయంగా తోకనుండు వృశ్చికమునకున్
తలతోక యనక యుండును
ఖలునకు నిలువెల్ల విషము గదరా సుమతీ!

అర్థం: పాముకు విషము తలలో ఉంటుంది.
తేలునకు విషము తోకలో ఉంటుంది. దుర్మార్గునికి
తల, తోక అనుభేదం లేకుండా నిలువెల్లా
విషముంటుందని భావము.

పద్యము: నీళ్ళలోని చేప నెరిమాంశమాశకు

గాలమందు చిక్కి కూలినట్లు
ఆశపుట్టి మనుజుడారీతి చెడిపోవు
విశ్వదాభిరామ వినురవేమ!

అర్థం: నీళ్ళలోనున్న చేప ఎరయొక్క మాంసానికి
ఆశపడి గాలానికి చిక్కి, తన ప్రాణాన్ని కోల్పోతుంది.
అలాగే అత్యాశవల్ల మనుష్యుడు కూడా ఆ
విధముగానే చెడిపోతాడని భావము.

* * *

పరస్పరము వ్యతిరేకార్థాన్ని సూచిస్తున్నట్లుండే

సామెతలు:

1. నిదానమే ప్రధానము!
2. ఆలస్యం అమృతం విషం!

ఈ సామెతలని సందర్భాన్నిబట్టి అనుసరించాలి.
ఉదాహరణకు వాహనము నడిపేటప్పుడు మొదటి
సామెతని (ప్రమాదము జరగకుండా), ఏదైనాపని
ప్రారంభించేటప్పుడు రెండవ సామెతని (పని
చేయడాన్ని వాయిదా వెయ్యకుండా)
అన్వయించుకోవచ్చు.

(తదుపరి సంచికలో మరికొన్ని)

పదమేంట్లో చెప్పుకోండి!

క్రింద ఇచ్చిన ఆధారములనుపయోగించి పదమేంట్లో
చెప్పుకోండి!

1. ఇది 4 అక్షరముల జంతువు పేరు.
2. మొదటి రెండు అక్షరముల తరువాత 'ము' చేరిస్తే,
పట్టణం కాదు. చిన్న ప్రదేశము.
3. చివరి రెండు అక్షరములు ఓ క్రూర మృగాన్ని
తెలియజేస్తాయి.
4. మూడవ ఆధారములో జంతువు రాజసానికి చిహ్నంగా
చూపిస్తారు.
5. అసలీ జంతువును సిగ్గులేని దానిగాను, విశ్వాసం
కలదిగా కూడా వర్ణిస్తారు.

ఏమీటా పదము?

(సమాధానములు వచ్చే సంచికలో)

జులై 2011 సంచికలోని పదమేంట్లో చెప్పుకోండి!
సామర్థకోట.

సామెతలు: తాదూర సందులేదు, మెడకో డోలా?

కాకి పిల్ల కాకికి ముద్దు.

పొడుపు కథలు:

- నీ లాగే ఉంటాను. కానీ మనిషిని గాను.
 - దొరికినట్లే ఉంటాను. కానీ దొరకను.
 - నీవు కుడి చెయ్యి చూపి వెక్కిరిస్తే, నేను
ఎడమచేతితో వెక్కిరిస్తాను.
 - నీవు ఏడిస్తే, నేనూ ఏడుస్తాను.
 - నీవు నవ్వితే, నేనూ నవ్వుతాను.
- నేనెవరిని? విడుపు చెప్పండి చూద్దాం!

(సమాధానము వచ్చే సంచికలో)

కరము అనే పదమునకు చెయ్యి, తొండము అనే అర్థములున్నాయి. ఖరము అంటే గాడిద.

నమ్మకము

(రచయిత ఎవరో తెలియదు. చక్కని సందేశమునిచ్చిన అతనికి ధన్యవాదములు.)

ఒక వ్యక్తి విమాన ప్రయాణం చేస్తున్నాడు. కొద్దిసేపటికి అందరినీ సీటు బెల్టు (కుర్చీకి నడికట్టు) పెట్టుకోమని సూచన ఇవ్వబడింది. తరువాత కొద్దిసేపటికి తినడానికిచ్చే స్వల్పాహారం, త్రాగడానికిచ్చే శీతల పానియాలు కూడా ఇవ్వలేకపోతున్నామని తెలియజేశారు. వాతావరణములోని ఒడిదుడుకుల కారణముగా వామనము సాఫీగా సాగడము లేదు. బయట ఆకాశములో ఉరుములు, మెఱపులు అన్నీ తెలుస్తూనే ఉన్నాయి. విమానం మోత కన్నా ఉరుముల శబ్దమే ఎక్కువగా ఉంది. ఉన్నట్టుండి విమానం పైకి వెళ్ళూ, అకస్మాత్తుగా క్రిందికి పడిపోతున్న అనుభూతి.

విమాన ప్రయాణం చేస్తున్న వ్యక్తి అందరినీ చూడడం మొదలుపెట్టాడు. విమానములో అందరూ అదే పరిస్థితిలో నున్నారు. పరిస్థితి అయోమయంగా ఉంది. కొందరు దైవ ప్రార్థన చేస్తున్నారు. భవిష్యత్తు అగమ్యగోచరముగా ఉంది. ఈ పరిస్థితి నుండి బయటపడతామా లేదా అన్నది అందరి వదనములలో కనిపిస్తున్న ప్రశ్నార్థకము!

ఈ పరిస్థితిలో ఒక చిన్న అమ్మాయి, తనకి ఇవేమి పట్టనట్లు, చక్కగా పుస్తకం చదువుకుంటూ తన సీట్లో నిశ్చలంగా కూర్చుంది. ఆమె చిన్ని ప్రపంచములో అన్నీ సవ్యంగా ఉన్నాయి. ఒక్కోసారి కళ్ళు మూసుకుని, మళ్ళీ పుస్తకం చదువుతూ, కాళ్ళు చాపుతూ, ముడుచుకుంటూ, భయము, బెంగాలేని ప్రపంచములో సాగుతోంది.

విమానం తీవ్రమైన వాతావరణములో సాగుతున్నప్పుడు, ఈదురు గాలికి రెపరెపలాడే దీపంలా, విమానం కుదుపులకు సగం ప్రాణం విడిచిన పెద్దవాళ్ళు, భయంతో గజగజ వణికినవారు ఉన్న ఆ విమానంలోనే కొంచెం కూడా చలించని ఆ చిన్నారి ధైర్యమునకు అతనికి ఆశ్చర్యం కలిగింది.

విమానం గమ్యము చేరగానే అంతా ఎంత త్వరగా దిగిపోదామా అని పోటీ పడుతున్నారు. ఆ చిన్నారిని గమనిస్తున్న వ్యక్తి మాత్రము ఆ అమ్మాయితో మాట్లాడాలని అక్కడికి వెళ్ళాడు. వాతావరణం గురించి, విమానం ఒడిదుడుకుల గురించి ప్రస్తావించి, “నీకు భయమెయ్యలేదా?” అని అడిగాడు.

ఆ చిన్నమ్మాయి నవ్వుతూ “సర్! విమానం నడిపేది మా నాన్నగారు. నన్ను యింటికి తీసుకెళ్ళున్నారు!” అన్నది.

దీనివలన నేర్చుకున్న నీతి ఏమిటి?

పై కథలో చెప్పిన విధమైన విశ్వాసమును మనము భగవంతుని పైన, అతని నిర్ణయాలపైన కూడా ఏర్పరచుకో గలగాలి. మనకు ఏది మేలో మనకన్నా ఆయనకే బాగా తెలుసన్న విషయాన్ని మనము దృఢముగా నమ్మగలగాలి.

*